

ನಿಯಮ 334ರ ಮೇರೆಗೆ

ವಿಷಯ :- (i) ಪೋಲೀಸ್ ಅಧಿಕಾರಿಗಳೇ ಕಾನೂನು ಉಲ್ಲಂಘನೆ ಮಾಡಿರುವ ಬಗ್ಗೆ

ಶ್ರೀ ಎಂ. ವೀರಪ್ಪಮೊಯ್ಲಿ. — ಮಾನ್ಯ ಅಧ್ಯಕ್ಷರೇ, ನಾನು ವಿಷಯವನ್ನು ಪ್ರಸ್ತಾಪ ಮಾಡುವುದಕ್ಕೆ ಮುಂಚಿತವಾಗಿ ಒಂದು ವಿಷಯವನ್ನು ಸ್ಪಷ್ಟವಾಗಿ ಕೇಳಬಯಸುತ್ತೇನೆ. ಇದು ಯಾವುದೋ ಒಂದು ವೈಯಕ್ತಿಕವಾದಂಥ ವಿಷಯವೆಂದು ತಾವು ತಿಳಿದುಕೊಳ್ಳಬಾರದು. ಇವತ್ತು ಒಬ್ಬ ಪೋಲೀಸ್ ಅಧಿಕಾರಿ ಕಾನೂನನ್ನು ರಕ್ಷಣೆ ಮಾಡುವವನು, ಆತನೇ ಕಾನೂನು ಉಲ್ಲಂಘನೆ ಮಾಡಿದರೆ ಹೇಗೆ ? ಇದು ಒಬ್ಬ ಪೋಲೀಸ್ ಅಧಿಕಾರಿಗೆ ಸಂಬಂಧಪಟ್ಟದ್ದು ಅಲ್ಲ. ಇದು ಸುಮಾರು ಮೂರು ಜನ ಪೋಲೀಸಿನವರಿಗೆ ಸಂಬಂಧಪಟ್ಟ ವಿಷಯ. ಪೋಲೀಸ್ ಇಲಾಖೆಯಲ್ಲಿರತಕ್ಕಂಥ ನಿಯಮಗಳನ್ನೇ ಇವರು ಉಲ್ಲಂಘನೆ ಮಾಡಿದಂಥ ಘಟನೆ ಇವತ್ತಿನ ದಿವಸ ನಡೆದಿದೆ. ಪೋಲೀಸ್ ಇಲಾಖೆಯಲ್ಲಿರತಕ್ಕಂಥ ಅಧಿಕಾರಿಗಳೇ ಕಾನೂನು ಮುರಿದರೆ ಇನ್ನು ಕಾನೂನು ರಕ್ಷಣೆ ಮಾಡುವವರು ಯಾರು ? ನಾವು ಯಾವುದೇ ಒಂದು ಆಶಿಸಿನ ವಿಷಯವನ್ನು ಈ ಸದನದಲ್ಲಿ ಎತ್ತುವುದಕ್ಕೆ ಇಚ್ಛೆ ಪಡುವುದಿಲ್ಲ. ಆದರೆ ಅದರ ಬಗ್ಗೆ ಪ್ರಸ್ತಾಪ ಮಾಡತಕ್ಕಂಥ ಇಚ್ಛೆ ಕೂಡ ನನಗೆ ಇಲ್ಲ. ಆದರೂ ಕೂಡ ಒಬ್ಬ ಹರಿಜನ ಮತ್ತು ಗಿರಿಜನ ಕೋಮಿಗೆ ಸೇರಿದ ವೈಯಕ್ತಿಕ ಮೇಲೆ ಆತನ ಮೇಲಧಿಕಾರಿಗಳು ಅವಾಚ್ಯ ಪದಗಳಿಂದ ಬೈದಾಗ ಆತ ಯಾವ ರೀತಿಯಲ್ಲಿ ಸಹಿಸಿಕೊಳ್ಳಬೇಕು. ಯಾರು ಈ ವರ್ಗದವರಿಗೆ ರಕ್ಷಣೆಯನ್ನು ಕೊಡಬೇಕಾಗಿತ್ತೋ, ಅರಕ್ಷಣೆ ಕೊಡುವವರೇ ಈ ರೀತಿಯಾದರೆ ಇನ್ನು ಇವರ ರಕ್ಷಣೆಯನ್ನು ಮಾಡುವವರು ಯಾರು ? ಇವತ್ತು ಹರಿಜನ ಮತ್ತು ಗಿರಿಜನ ಕೋಮಿಗೆ ಸೇರಿದ ವೈಯಕ್ತಿಕಗಳು ಮಾನ ಮರ್ಯಾದೆಗಳಿಂದ ಬದುಕುವುದಕ್ಕೆ ಸಾಧ್ಯವಿಲ್ಲ. ಆ ಪೋಲೀಸ್ ಅಧಿಕಾರಿ ಯಾವ ಯಾವ ಅವಾಚ್ಯ ಪದಗಳಿಂದ ಆತನನ್ನು ಬೈದಿದ್ದಾನೆ ಎನ್ನುವುದನ್ನು ನಾನು ಈ ಸಭೆಯಲ್ಲಿ ಹೇಳುವುದಕ್ಕೆ ಹೋಗುವುದಿಲ್ಲ. ಈ ರೀತಿಯ ಘಟನೆಗಳು ನಡೆದಾಗ ಆತನ ಮೇಲೆ ಆತನ ಮೇಲಧಿಕಾರಿಗಳು ಕ್ರಮ ತೆಗೆದುಕೊಳ್ಳದಿದ್ದರೆ ಹೇಗೆ ? ಇನ್ನು ಉಳಿದ ಬಡವರ್ಗದ ಜನತೆಗೆ ಯಾವ ರೀತಿಯಲ್ಲಿ ರಕ್ಷಣೆ ಸಿಗುತ್ತದೆ. ಒಂದು ವೇಳೆ ಸರ್ಕಾರದವರು ಇವರಿಗೆ ರಕ್ಷಣೆಯನ್ನು ಕೊಡದೆ ಇದ್ದರೆ ನಾವೇ ರಕ್ಷಣೆ ಕೊಡಬೇಕಾಗುತ್ತದೆ. ಈ ಸರ್ಕಾರವನ್ನು ನೋಡಿದರೆ ಹಿಂದುಳಿದ ವರ್ಗದವರು ಮತ್ತು ಹರಿಜನ ಮತ್ತು ಗಿರಿಜನರ ಮಾನ ಮರ್ಯಾದೆಗಳನ್ನು ಉಳಿಸತಕ್ಕಂಥ ಸರ್ಕಾರವಲ್ಲ. ಸ್ವಾಮಿ, ಇವತ್ತು ಈ ವರ್ಗದ ಜನ ಕೆಳದರ್ಜೆಯಲ್ಲಿ ಕೆಲಸ ಮಾಡುತ್ತಿರುವುದೇ ಒಂದು ದೊಡ್ಡ ಅಪರಾಧವೇ ? ಆದ್ದರಿಂದ ಇವತ್ತಿನ ದಿವಸ ಇಂಥ ಒಬ್ಬ ಅಧಿಕಾರಿಯ ಮೇಲೆ ಕೂಡಲೇ ಶಿಸ್ತಿನ ಕ್ರಮ ತೆಗೆದು ಕೊಳ್ಳಬೇಕೆಂದು ನಾನು ಸರ್ಕಾರವನ್ನು ಒತ್ತಾಯ ಮಾಡುತ್ತೇನೆ. ಅದೇ ಬೇರೆ ಯಾರಾದರೂ ಇಂಥ ಕೆಲಸವನ್ನು ಮಾಡಿದ್ದರೆ ಅವರ ಮೇಲೆ ಕ್ರಿಮಿನಲ್ ಕೇಸ ಹಾಕಿ ಅವರನ್ನು ಅರೆಸ್ಟ್ ಮಾಡುತ್ತಿದ್ದರು. ಆದರೆ ಈ ಪೋಲೀಸ್ ಅಧಿಕಾರಿಯನ್ನು ಯಾರೂ ಕೇಳುವವರು ಇಲ್ಲವೇ ? ಅವರ ಮೇಲೆ ಈಗಾಗಲೇ ಎನ್‌ಕ್ವಿರಿ ನಡೆಯುತ್ತಿದೆ ಎಂದು ಮಾನ್ಯ ಮಂತ್ರಿಗಳು ಹೇಳಬಹುದು. ಆದರೆ ಒಬ್ಬ ಅಸಿಸ್ಟೆಂಟ್ ಕಮೀಷನರೇ ಎನ್‌ಕ್ವಿರಿ ಮಾಡಿದರೆ ಇದರಿಂದ ಆತನ ಮೇಲೆ ಶಿಸ್ತಿನ ಕ್ರಮ ತೆಗೆದುಕೊಂಡಂತೆ ಆಗುವುದಿಲ್ಲ.

ಅಧ್ಯಕ್ಷರು. — ತಾವು ಡಿಟೇಲಿಗೆ ಹೋಗಬೇಡಿ.

ಶ್ರೀ ಎಂ. ವೀರಪ್ಪಮೊಯ್ಲಿ. — ಇಲ್ಲ ಅಧ್ಯಕ್ಷರೇ, ನಾನು ಡಿಟೇಲಿಗೆ ಹೋಗುತ್ತಿಲ್ಲ. ನಾನು ವಿಷಯವನ್ನು ಮಾತ್ರ ಸೂಕ್ಷ್ಮವಾಗಿ ಪರಿಶೀಲನೆ ಮಾಡುತ್ತಿದ್ದೇನೆ. ಆದ್ದರಿಂದ ಅಲ್ಲಿ ಯಾವ ಅಧಿಕಾರಿ ಅವಾಚ್ಯ ಪದಗಳಿಂದ ಬೈದಿದಾನೆಯೋ ಆತನ ಮೇಲೆ ಸರ್ಕಾರದವರು ಕಾನೂನು ಪ್ರಕಾರ ಕ್ರಮ ತೆಗೆದುಕೊಳ್ಳಬೇಕೆಂದು ಕೇಳಿಕೊಳ್ಳುತ್ತೇನೆ.

Sri A. Lakshmisagar. — I have no information, as such. I will call for the report.

ಶ್ರೀ ವೈ. ರಾಮಕೃಷ್ಣ. — ಮಾನ್ಯ ಅಧ್ಯಕ್ಷರೇ, ಕಳೆದ ಸಾರಿ ನಾನು ಈ ವಿಷಯವನ್ನು ಪ್ರಸ್ತಾಪ ಮಾಡುವುದಕ್ಕೆ ತಾವೇ ಅವಕಾಶ ಮಾಡಿಕೊಟ್ಟಿದ್ದೀರಿ ನಾನು ವಿಷಯವನ್ನು ಪ್ರಸ್ತಾಪ ಮಾಡಿದ್ದೇನೆ. ಆಗ ನನ್ನ ಹತ್ತಿರ ಇದ್ದಂಥ ಕಾಗದ ಪತ್ರಗಳನ್ನು ನಾನು ಮಾನ್ಯ ಕಾನೂನು ಮಂತ್ರಿಗಳಿಗೆ ಕಳುಹಿಸಿಕೊಟ್ಟಿದ್ದೇನೆ. ಆದರೆ ಅವರು ಇದುವರೆಗೂ ಯಾವ ಕ್ರಮವನ್ನೂ ಸಹ ತೆಗೆದುಕೊಂಡಿಲ್ಲ. ಆಗಲೂ ಕೂಡ ಮಾನ್ಯ ಮಂತ್ರಿಗಳು ನಾನು ವರದಿಯನ್ನು ತರಿಸಿ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇನೆಂದು ಹೇಳಿದ್ದಾರೆ. ಆದರೆ ಇದುವರೆಗೂ ಯಾವ ಕ್ರಮವನ್ನೂ ಸಹ ತೆಗೆದುಕೊಂಡಿಲ್ಲ. ಇಂಥ ಸರ್ಕಾರವನ್ನು ನಾವು ಏನೆಂದು ಹೇಳಬೇಕೋ ನನಗೆ ಗೊತ್ತಿಲ್ಲ. ಸ್ವಾಮಿ, ತಾವು ಆ ಬಗ್ಗೆ ಯಾವುದಾದರೊಂದು ಕ್ರಮವನ್ನು ತೆಗೆದುಕೊಳ್ಳದಿದ್ದರೆ ಕೈ ವೀರಿ ಹೋಗುವಂಥ ಪ್ರಸಂಗ ಬಂದರೂ

ಬರಬಹುದು. ಆದ್ದರಿಂದ ಸರ್ಕಾರದವರು ಆತನ ಮೇಲೆ ಸೂಕ್ತ ಕ್ರಮ ತೆಗೆದುಕೊಳ್ಳಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ.

ಶ್ರೀ ರಮೇಶ ಜಿಗಜಿಗಿ.—ಮಾನ್ಯ ಅಧ್ಯಕ್ಷರೇ, ಇದರ ಬಗ್ಗೆ ನಾನು ವರದಿಯನ್ನು ತರಿಸಿ ನೋಡುತ್ತೇನೆ.

ಶ್ರೀ ವೈ. ರಾಮಕೃಷ್ಣ.—ಮಾನ್ಯ ಅಧ್ಯಕ್ಷರೇ, ಒಂದು ವರದಿಯನ್ನು ತರಿಸಬೇಕಾದರೆ ಎಷ್ಟು ದಿವಸಗಳು ಬೇಕು. ನಾನು 15 ದಿವಸಗಳ ಹಿಂದೆಯೇ ಈ ವಿಷಯವನ್ನು ಪ್ರಸ್ತಾಪ ಮಾಡಿದ್ದೆ. ಆದರೆ ಇದುವರೆಗೂ ಕ್ರಮ ತೆಗೆದುಕೊಂಡಿಲ್ಲ.

ಅಧ್ಯಕ್ಷರು.—ವರದಿಯನ್ನು ತರಿಸುತ್ತೇವೆಂದು ಮಾನ್ಯ ಮಂತ್ರಿಗಳು ಹೇಳಿದ್ದಾರೆ. ಅವರು ವರದಿಯನ್ನು ತರಿಸಲಿ.

(ii) ಕುಂದಾಪುರ ತಾಲ್ಲೂಕಿನಲ್ಲಿ ಪ್ರಾಥಮಿಕ ಶಾಲೆಗಳಲ್ಲಿ ಅಧ್ಯಾಪಕರುಗಳ ಭರ್ತಿ

ಶ್ರೀ ಪ್ರತಾಪಚಂದ್ರ ಶೆಟ್ಟಿ.—ಮಾನ್ಯ ಅಧ್ಯಕ್ಷರೇ, ಕುಂದಾಪುರ ತಾಲ್ಲೂಕಿನಲ್ಲಿ ಸರ್ಕಾರದವರು ಈ ವರ್ಷ ಸುಮಾರು 25 ಹೊಸ ಶಾಲೆಗಳನ್ನು ತೆರೆದಿದ್ದಾರೆ. ಆದರೆ ಆ ಶಾಲೆಗಳಿಗೆ ಪಕ್ಕದ ಹಳ್ಳಿಯ ಶಾಲೆಗಳಿಂದ ಡೆಪ್ಯುಟಿ ಮೂಲಕ ಕಳುಹಿಸಿಕೊಟ್ಟಿದ್ದಾರೆ. ಅಲ್ಲಿ ಈಗ ಉಪಾಧ್ಯಾಯರ ಕೊರತೆ ಇದೆ. ಅದರಲ್ಲಿ ಈಗ ಮಾನ್ಯ ಮಂತ್ರಿಗಳು ಹೊಸ ಶಾಲೆಗಳನ್ನು ತೆರೆದಿದ್ದಾರೆ. ಮತ್ತೆ ಆ ಶಾಲೆಗಳನ್ನು ನಡೆಸುವುದಕ್ಕೆ ಸರಿಯಾದಂಥ ಕಟ್ಟಡಗಳೂ ಸಹ ಇಲ್ಲದೆ ಜೋಪದಿಗಳಲ್ಲಿ ನಡೆಸುತ್ತಿದ್ದಾರೆ. ಆದ್ದರಿಂದ ನಮ್ಮ ತಾಲ್ಲೂಕಿನಲ್ಲಿರತಕ್ಕಂಥ ಉಪಾಧ್ಯಾಯರ ಕೊರತೆಯನ್ನು ಮತ್ತು ಶಾಲೆಗಳಿಗೆ ಕಟ್ಟಡಗಳು ಇಲ್ಲದೆ ಇರುವುದರಿಂದ ಮಾನ್ಯ ಮಂತ್ರಿಗಳು ಯಾವ ಕ್ರಮವನ್ನು ತೆಗೆದುಕೊಂಡಿದ್ದಾರೆ.

ಶ್ರೀ ಬಿ. ರಾಜಯ್ಯ.—ಮಾನ್ಯ ಅಧ್ಯಕ್ಷರೇ, ಹೊಸದಾಗಿ ಶಾಲೆಗಳನ್ನು ತೆರೆದಿರುವುದು ನಿಜ. ಆದರೆ ಬೇರೆ ಶಾಲೆಗಳಿಗೆ ಇರುವಂತೆ ಅಲ್ಲಿ ಕೂಡ ಉಪಾಧ್ಯಾಯರ ಕೊರತೆ ಇದೆ. ಮತ್ತೆ ನಾವು ಪ್ರೌಢ ಶಾಲೆಗಳಿಗೆ ಉಪಾಧ್ಯಾಯರನ್ನು ಭರ್ತಿ ಮಾಡಿಕೊಳ್ಳುವುದಕ್ಕೆ ಇವತ್ತು ಲೋಕೇವಾಲಯೋಗದವರು ಸಂದರ್ಶನವನ್ನು ನಡೆಸುತ್ತಿದ್ದಾರೆ. ಇನ್ನು ಒಂದು ತಿಂಗಳಲ್ಲಿ ಎಲ್ಲಾ ಪ್ರೌಢ ಶಾಲೆಗಳಿಗೆ ಉಪಾಧ್ಯಾಯರನ್ನು ನೇಮಕ ಮಾಡಿಕೊಳ್ಳುತ್ತೇವೆ. ಮತ್ತೆ ಪ್ರಾಥಮಿಕ ಶಾಲೆಗಳಿಗೆ ಡೈರೆಕ್ಟ್ ಆಗಿ ಭರ್ತಿ ಮಾಡಿಕೊಳ್ಳುವುದಕ್ಕೆ ಸರ್ಕಾರ ಪ್ರಯತ್ನ ಮಾಡುತ್ತಿದೆ.

(iii) ಸಿಹಿಮೂತ್ರ ರೋಗಿಗಳಿಗೆ ಒದಗಿಸಬೇಕಾದ ಚಿಕಿತ್ಸಾ ಸೌಲಭ್ಯ

ಶ್ರೀ ಪಿ. ರಾಂದೇವ್.—ಮಾನ್ಯ ಅಧ್ಯಕ್ಷರೇ, ಇವತ್ತು ನಮ್ಮ ಕರ್ನಾಟಕ ರಾಜ್ಯದಲ್ಲಿ ಸುಮಾರು 10-15 ಲಕ್ಷ ಜನ ಸಿಹಿಮೂತ್ರ ರೋಗದಿಂದ ನರಳುತ್ತಿದ್ದಾರೆ. ಮತ್ತೆ ನಮ್ಮ ಶಾಸಕರ ಭವನದಲ್ಲಿರತಕ್ಕಂಥ ಶಾಸಕರೂ ಕೂಡ ಸುಮಾರು 50 ಪರ್ಸೆಂಟ್ ಶಾಸಕರು ಈ ಸಿಹಿಮೂತ್ರ ರೋಗದಿಂದ ನರಳುತ್ತಿದ್ದಾರೆ. ಮತ್ತೆ ನಗರದಲ್ಲಿ ಕೂಡ ಸುಮಾರು 30 ಪರ್ಸೆಂಟ್ ಜನರು ಈ ಸಿಹಿಮೂತ್ರ ರೋಗದಿಂದ ನರಳುತ್ತಿದ್ದಾರೆ. ಮತ್ತೆ ಹಳ್ಳಿಗಾಡು ಪ್ರದೇಶಗಳಲ್ಲಿ ಶೇಕಡ 3ರಷ್ಟು ಜನ ಈ ರೋಗದಿಂದ ನರಳುತ್ತಿದ್ದಾರೆ. ಆದರೆ ಈ ಖಾಯಿಲೆಯನ್ನು ನಿವಾರಣೆ ಮಾಡುವುದಕ್ಕೆ ನಮ್ಮ ಕರ್ನಾಟಕ ರಾಜ್ಯದಲ್ಲಿ ಯಾವುದೇ ರೀತಿ ಸೌಲಭ್ಯಗಳು ಇಲ್ಲ. ತಮಗೆ ಹೇಳಬೇಕಾದರೆ, ಇವತ್ತು ಪಟ್ಟಣಗಳಲ್ಲಿ ಸುಮಾರು 20 ಪರ್ಸೆಂಟ್ ಜನರು ಈ ಖಾಯಿಲೆಯಿಂದ ನರಳುತ್ತಿದ್ದಾರೆ. ಇವತ್ತು ನಮ್ಮ ಬೆಂಗಳೂರು ನಗರದಲ್ಲಿ ಈ ಖಾಯಿಲೆಯಿಂದ ಸುಮಾರು 200 ಜನರು ಕಣ್ಣು ಕಳೆದುಕೊಂಡಿದ್ದಾರೆ. ನಾನು ತಮ್ಮ ಮುಖಾಂತರ ಕೇಳಿಕೊಳ್ಳುವುದೇನೆಂದರೆ, ಕಲ್ಕತ್ತಾ, ಬಾಂಬೆ, ದೆಹಲಿ ಮತ್ತು ತ್ರಿವೆಂಡ್ರಂ ನಲ್ಲಿ ಕ್ಷಯರೋಗ, ಅರ್ಬುದರೋಗಗಳಿಗೆ ಇನ್‌ಟೆನ್‌ಸೀವ್ ಸ್ಪೆಷಲ್ ಟ್ರೀಟ್‌ಮೆಂಟ್ ಕೊಡುವ ವ್ಯವಸ್ಥೆ ಮಾಡಿದ್ದಾರೆ. ನಮ್ಮ ರಾಜ್ಯಸರ್ಕಾರ ಕೂಡ ಆ ರೀತಿಯ ಟ್ರೀಟ್‌ಮೆಂಟ್ ಕೊಡುವ ವ್ಯವಸ್ಥೆ ಮಾಡಬೇಕು. ಮಾನ್ಯ ಸದಸ್ಯರಾದ ಮಾಣಿಕರಾವ್ ಪಾಟೀಲ್‌ರವರು ಬಾಂಬೆಗೆ ಹೋಗಿ ಬಂದಿದ್ದಾರೆ. ನಮ್ಮಲ್ಲೂ ಕೂಡ ಅದರ ಬಗ್ಗೆ ಆಸಕ್ತಿ ವಹಿಸಿ ಸರ್ಕಾರ ಏನಾದರೂ ಒಂದು ವ್ಯವಸ್ಥೆ ಮಾಡಬೇಕು.

ಅಧ್ಯಕ್ಷರು.—ಮಂತ್ರಿಗಳು ಸಹ ಪತ್ರ ಬರೆದಿದ್ದಾರೆ, ಅವರು ಊರಿನಲ್ಲಿಲ್ಲ. ಮಾನ್ಯ ಕಾನೂನು ಸಚಿವರು ಸಂಬಂಧಪಟ್ಟ ಮಂತ್ರಿಗಳ ಗಮನಕ್ಕೆ ತನ್ನಿ.